

روایات معجزات کی استنادی حیثیت اور عصر حاضر میں ان کی تطبیقات (ایک تنقیدی مطالعہ)

**Authenticity of Selected Miracles of Prophet (P.B.U.H),
their implications in contemporary era.**

Hafiz Fazal e Haq Haqqani

Lecturer Islamic studies, University of Swat,

fazlehaq498@gmail.com

Hafiz Moazzum Shah

Lecturer, Shariah Department

Allama Iqbal Open University Islamabad

smoazzum@gmail.com

ABSTRACT

The Holy Prophet (PBUH) has been sent by Allah to guide the humanity towards the right path. In order to establish the prophethood of the Holy Prophet (PBUH), various miracles have been awarded to him- according to the prerequisite of the time. All these marvels have been discussed in numerous Ḥadīth and traditions of the Holy Prophet (PBUH). The present research work aims to establish the genuineness of such traditions through well settled rules of authenticity, prescribed by the classical Muslim jurists and experts of Ḥadīth sciences. In this connection, the evidences regarding the authenticity have been collected from the renowned books of authenticity. The current work also discusses the guidance and advices that can be found in such miracles of the Holy Prophet (PBUH), predominantly for the young generation. The findings show that Ḥadīth, narrating the miracles, are very much authentic in nature and, therefore, can be effectively used for the preaching of the religion of Islam.

Keywords: Miracles, Prophet, Islam, Ḥadīth, Narration

تعارف

انبیاء کرام انسانیت کے اعلیٰ ترین مقام پر فائز ہیں۔ یہ وہ مقدس و مبارک ہستیاں ہیں، جنہیں اللہ تعالیٰ نے بذاتِ خود، تمام انسانوں میں سے منتخب فرمایا ہے، جیسے ارشادِ باری تعالیٰ ہے۔ ”قَالَتْ لَهُمْ رُسُلُهُمْ إِنْ نَحْنُ إِلَّا بَشَرٌ مِثْلُكُمْ وَلَكِنَّ اللَّهَ يَمُنُّ عَلَىٰ مَنْ يَشَاءُ مِنْ عِبَادِهِ“¹۔ یعنی جب کفار یہ اعتراض کرتے ہیں کہ تم تو ہمارے جیسے انسان ہو، پھر پیغمبر کیسے بنے؟ تو انبیاء کا جواب اثبات میں ہوتا ہے کہ واقعی ہم انسان ہی ہیں، لیکن اللہ پاک اپنے بندوں میں سے جس کو چاہیے، اسے نبوت عطاء فرما کر احسان کر دیتا ہے۔ اور بمقتضائے عقل احسان و انعام کا غیر بشر کے ساتھ مختص ہونا کوئی ضروری نہیں، اور نہ ہی نبوت انسانیت کے منافی چیز ہے۔ اللہ پاک اچھی طرح جانتا ہے کہ کس کو منصب نبوت پر بٹھانا ہے؟ جیسے ارشادِ ربانی ہے۔ ”اللَّهُ أَعْلَمُ حَيْثُ يَجْعَلُ رِسَالَتَهُ“²۔ اللہ کو خوب معلوم ہے کہ کس کو نبی بنانا ہے؟ صاحبِ کشف اس آیت کی تشریح میں فرماتے ہیں، کہ اللہ پاک نبوت کیلئے اسی کو منتخب فرماتے ہیں جو اس کا اہل ہو، اور اللہ پاک خوب جانتا ہے کہ کس کو اس منصب پر بٹھانا ہے³۔ اس مقدس کارواں اور قافلہ حق کے آخری میر کارواں، جناب محمد رسول اللہ صلی اللہ علیہ وسلم ہیں۔ آپ ﷺ زمانے کے اعتبار سے آخر میں تشریف لائے، لیکن مقام و مرتبے کے لحاظ سے اول ہیں۔ عبد اللہ ابن شقیقؒ فرماتے ہیں کہ ایک آدمی نے آپ ﷺ سے پوچھا کہ آپ کب سے نبی ہیں؟ آپ نے ارشاد فرمایا ”میں اس وقت نبی تھا جب آدم علیہ السلام روح اور جسم کے درمیان تھے“⁴۔

نزولِ وحی سے پیشتر سرورِ کونین علیہ الصلوٰۃ السلام کے ساتھ کچھ نادر واقعات پیش آئے۔ مثال کے طور پر سفر شام کے موقع پر شجر و حجر نے آپ صلی اللہ علیہ وسلم کے سامنے تواضعاً سجدہ کر کے آپ ﷺ کا استقبال کیا، جس نے عینی شاہدین کو ورطہ حیرت میں ڈال دیا۔ چنانچہ ابو موسیٰ اشعرؓ اپنے والد سے ایک لمبی حدیث نقل فرماتے ہیں جس میں ”بجیرار اہب“ نے کہا۔ کہ جب تم لوگ اس گھاٹی کی طرف سے نمودار ہوئے تو کوئی بھی شجر و حجر ایسے نہیں بچے جنہوں نے آپ ﷺ کو سجدہ نہ کیا ہو، اور یہ نبی کے علاوہ کسی کے سامنے سجدہ کرتے ہی نہیں ہیں۔ جب آپ بیٹھ گئے تو درخت کا سایہ آپ پر جھک گیا۔ سفر شام میں بمقام بصری آپ ﷺ جس درخت کے نیچے تشریف فرما تھے اس کی تمام شاخیں آپ پر جھک آئیں، جس سے بجیرار اہب نے آپ ﷺ کے نبی ہونے کا یقین کیا⁵۔

آغازِ وحی سے قبل جب آپ ﷺ قضاء حاجت کیلئے تشریف لے جاتے، تو راستے میں ایک پتھر آپ ﷺ کو بطور تعظیم سلام کرتے تھے۔ جیسے حضرت جابر بن سمرہؓ سے روایت ہے کہ آپ ﷺ نے فرمایا۔ میں مکہ

کے اس پتھر کو جانتا ہوں جو قبل از نبوت مجھے سلام کرتا تھا، میں اب بھی اسے جانتا ہوں⁶۔ چونکہ دیہاتی لوگ سیدھے سادھے ہوتے ہیں اور اپنی سمجھ کے مطابق کوئی سوال پوچھتے ہیں۔ چنانچہ ایک دیہاتی آکر آپ ﷺ سے کہتا ہے کہ مجھے اپنی نبوت کی کوئی نشانی دکھاؤ، تاکہ اسے دیکھ کر میرا دل تسلیم کرے۔ آپ ﷺ سامنے کھجور کے خوشے کو بلاتے ہیں، تو وہ بسر و چشم اتر آتا ہے۔ اور پھر آپ ﷺ کے کہنے پر واپس چلا جاتا ہے۔ روایت حسب ذیل ہے۔ ابن عباسؓ فرماتے ہیں کہ ایک دیہاتی آپ ﷺ کے پاس آیا اور پوچھا کہ مجھے کیسے معلوم ہو گا کہ آپ نبی ہیں؟ آپ ﷺ نے فرمایا۔ اگر میں اس کھجور کے اس خوشے کو بلاؤں تو یہ میرے پیغمبر ہونے کے گواہی دے گا۔ پھر آپ نے اسے بلایا تو وہ کھجور سے نیچے اتر کر زمین پہ آیا، پھر آپ ﷺ نے اسے واپس جانے کا کہا تو وہ چلا گیا، پس دیہاتی نے اسلام قبول کر لیا⁷۔

معجزہ کی تعریف

معجزہ سے مراد وہ عجیب کام جو نبی کے ہاتھ نبوت ملنے کے بعد، عام عادت کے خلاف صادر ہوں اور ان کیلئے دعوے اور چیلنج کا بھی اختیار ہو، معجزہ کہلاتا ہے۔ البتہ قبل نبوت نبی کے ہاتھ ایسے عجائبات کے ظہور کو ”ارہاس“ یعنی عجبہ کہا جاتا ہے⁸۔

کیونکہ ان میں سائلین کے مطالبات کا بھرپور جواب ملتا ہے۔ ساتھ ہی اس قدر موثر ہیں کہ لوگ باطل کا طوق اپنے گردن سے ہٹا کر حلقہ بگوش اسلام ہو جاتے ہیں۔ مزید برآں ان واقعات کا ظہور عجائبات سے کم نہیں، لیکن کچھ بد قسمت لوگ جن کے مقدر میں ہدایت نہیں تھی، انہوں نے شان رسالت کا انکار کیا ہے۔ حالانکہ ان واقعات کی وجہ سے من جانب اللہ ان پر اتمام حجت ہو چکا ہے۔ کیونکہ عام طور پر ایسے واقعات نہیں پیش آتے۔ اگرچہ جمادات کا تسبیح پڑھنا نص قرآنی سے ثابت ہے، جیسے ارشاد باری ہے۔ ”تُسَبِّحُ لَهُ السَّمَاوَاتُ السَّبْعُ وَالْأَرْضُ وَمَنْ فِيهِنَّ وَإِنْ مِنْ شَيْءٍ إِلَّا يُسَبِّحُ بِحَمْدِهِ وَلَكِنْ لَا تَفْقَهُونَ تَسْبِيحَهُمْ إِنَّهُ كَانَ حَلِيمًا غَفُورًا“⁹۔ اس آیت کی تشریح میں امام طبریؒ فرماتے ہیں یعنی اے مشرک۔ اللہ پاک کی جو صفات تم بیان کرتے ہو، ان سے جن وانس اور ساتوں آسمان و زمین، اور جو کچھ ان میں ہیں، (تسبیح بیان کرتے ہوئے) بزبان حال یا بزبان قال اللہ کو مبرا قرار دیتے ہیں۔ اور تم اس کی نعمتوں اور احسانات کے باوجود اس پر جھوٹ گھڑتے ہو، بلکہ ایسی کوئی چیز نہیں جو اس کی تسبیح بیان نہ کرتی ہو، لیکن تم لوگ اس کی تسبیح سمجھتے نہیں ہو، سوائے اس کے جو تمہاری زبانوں کی طرح تسبیح بیان کرتے ہوں۔ بے شک وہ بڑا بردبار اور بخشنے والا ہے¹⁰۔ لیکن ان جمادات کا مخلوق کو سلام کرنا اور اس کے سامنے جھکنا خلاف

معمول ہے، جس کے پیچھے ایک فلسفہ کار فرما ہے۔ نیز ان واقعات کا اشاعتِ اسلام میں بہت بڑا کردار ہے، جن کی وجہ سے لوگ سوچنے پر مجبور ہوئے کہ جمادات کا حرکت میں آنا اور تکلم و سجدہ کے انداز میں آپ ﷺ کا استقبال کرنا واقعی معنیٰ خیز ہے، جسکی کئی وجوہات ہو سکتی ہیں۔ پہلی وجہ یہ ہے کہ ساری مخلوق خالق کے سامنے اس لئے سجدہ ریز ہوتی اور اس کی تسبیح بیان کرتی ہے کہ وہ ان کا حقیقی خالق و مالک ہے، اور خالق کا شکر ادا کرنے کا بہترین طریقہ سجدہ کرنا ہے۔ لیکن یہاں چشمِ فلک نے ایک عجیب منظر دیکھا، کہ مخلوق بطورِ تعظیم مخلوق کے سامنے سر جھکائے ہوئے ہے۔ یہ غیر معمولی واقعات و غیر رسمی حرکات اس ذاتِ عالی مقام کی قربتِ خداوندی کیلئے پیشِ خیمہ ثابت ہوئیں۔ دو سری وجہ یہ ہے کہ اللہ پاک نے ہر نبی کو وقت کے تقاضا کے مطابق معجزہ عطا کیا ہوا ہے، چنانچہ جس نبی کے زمانے میں جس فن، علم یا کسی اور چیز کا چرچا ہوتا، اللہ پاک اسی کے توڑ کیلئے معجزہ عطا فرماتے تھے۔ تاکہ ان لوگوں پر حجت مکمل ہو جائے۔ چنانچہ آپ ﷺ کو بھی انہی وجوہات کی بنا پر ایسے ہی مناسب معجزات عطا کئے گئے۔

موضوع کی ضرورت و اہمیت

فہم سیرت کی ضرورت و اہمیت ہر گزرتے دن کے ساتھ بڑھتی جا رہی ہے، کیونکہ سیرت کی روشنی میں نئے مسائل پر جتنی تحقیقات ہوتی ہیں اتنی ہی زمانے کی مشکلات کی گہرائییں سنبھلتی ہیں۔ چنانچہ اس موضوع پر اردو میں ایسا کوئی تحقیقی کام ابھی تک سامنے نہیں آیا جن میں ان سب واقعات کو یکجا کیا گیا ہو۔ زیرِ نظر مضمون میں ایک سعی کی گئی ہے کہ ان سارے واقعات کو یا کم از کم مشہور واقعات کو ایک ساتھ ذکر کیا جائے، پھر ان روایات کی استنادی حیثیت کو پرکھا جائے۔ نیز ان کا اشاعتِ اسلام میں مسلمہ کردار کو اجاگر کیا جائے، تاکہ عامۃ المسلمین کے سامنے چھپے دروس و عبرت سامنے آجائیں، اور ان حالات کی مکمل تحقیق کی جائے، تاکہ اس کے فوائد سے پوری امت مستفید ہو جائے۔ اور خصوصاً نئی نسل کے دل آقائے دو جہاں کی لازوال محبت سے مزید سرشار ہو جائیں۔

اس مضمون میں معجزاتِ نبی ﷺ سے متعلق روایات ذکر کر کے طے شدہ خطوط پر ان کا جائزہ لیا گیا ہے، تاکہ اس موضوع سے متعلق چیدہ چیدہ واقعات کو یکجا کیا جائے، ان کی استنادی حیثیت کو پرکھا جائے، اور سیرتِ پاک ﷺ کے انمول موتی (جو ہمارے لئے اسوۂ حسنہ ہیں) ہم پر آشکارا ہو جائیں، اور ہم علی وجہ البصیرۃ عمل کرنے کے قابل بن جائیں۔ اس سعی کے دوران سیرتِ پاک کے ذیل میں پنہاں بیش بہا، دروس و عبرت بھی سامنے آئیں۔ اور ممکن ہے بہت ساری روایات جو ہماری علمی کم مائیگی اور بے بضاعتی کی وجہ سے رہ گئی ہوں، کسی علمی شخصیت کیلئے دعوتِ تحقیق کی بنیاد بن جائیں۔

اس تحقیق کے دوران مصادرِ اصلیہ کو بنیاد بنایا گیا ہے۔ آیاتِ قرآن کریم کے ترجمہ و تشریح کیلئے مشہور تفاسیر جیسے ”الکشاف“ ”الطبری“ اور ”روح المعانی“ کی طرف مراجعت کی گئی ہے۔ احادیث کی کتب میں صحاح ستہ میں سے بخاری شریف، مسلم شریف، سنن ترمذی، مصنف ابن ابی شیبہ کو مد نظر رکھا ہے۔ جبکہ کسی حدیث کی تشریح کیلئے فتح الباری، عمدۃ القاری، شرح النووی علی مسلم شریف، عرف الشذی اور تحفۃ الاحوذی کی مدد لی ہے۔ علاوہ ازیں انہی فنون میں دیگر ”امہات کتب“ سے بھی استفادہ کیا گیا ہے، جبکہ دروس و عبر کیلئے علماء عصر کی جدید کتب سے حصولِ فیض میں حتی الوسع عرق ریزی کی گئی ہے، تاکہ قدیم و جدید کا ایک حسین امتزاج قارئین کرام کے گوش گزار کیا جاسکے۔

انبیاء کا فطری طریقہ انتخاب

نبوت و رسالت، خاندانی شرافت یا قوم کی سرداری اور مالداری یا کمالات کے ذریعے حاصل نہیں کی جاسکتی، بلکہ یہ اللہ تعالیٰ کی خلافت کا ایک عہدہ اور خالص عطائے حق ہے، وہ جسے چاہتا ہے، عطا فرمادیتا ہے۔ حدیث پاک میں ارشاد ہے۔ ”عَنْ وَائِلَةَ بِنِ الْأَسْفَعِ، قَالَتْ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: «إِنَّ اللَّهَ اصْطَفَى مِنْ وَلَدِ إِبْرَاهِيمَ، إِسْمَاعِيلَ---، وَاصْطَفَانِي مِنْ بَنِي هَاشِمٍ¹¹“۔ یعنی رسول اللہ ﷺ نے ارشاد فرمایا۔ اللہ تعالیٰ نے ابراہیم علیہ السلام کی اولاد سے اسماعیل علیہ السلام کو چنا، اولادِ اسماعیل سے بنو کنانہ کو، بنو کنانہ سے قریش، قریش سے بنو ہاشم اور بنو ہاشم سے مجھے منتخب فرمایا۔ ایسے ہی یہ کوئی کسی چیز بھی نہیں جسے علمی و عملی کمالات یا مجاہدہ مستمرہ و ریاضت کے ذریعے حاصل کیا جاسکے۔ البتہ یہ ضروری ہے کہ جس بندے کو اللہ پاک کے علم میں یہ مقام و مرتبہ دینا منظور ہو، اس کو شروع ہی سے اس قابل بنا کر پیدا کیا جاتا ہے اور اس کے اخلاق و تربیت کی بارگاہ خداوندی سے خاص تربیت کا اہتمام کیا۔

یہاں ایک سوال پیدا ہوتا ہے کہ کیا نبوت کیلئے کسی مخصوص صفت کا ہونا ضروری ہے؟ چنانچہ اس بارے میں دو مشہور آراء ہیں۔ امام رازیؒ فرماتے ہیں۔ حکماء اسلام کے یہاں جب تک انسان کی ذات و بدن میں مخصوص صفات نہ ہوں تو عقلی طور پر نبی بننا، ناممکن ہے۔ جبکہ اہل ظوہر کے یہاں، ذاتِ انسان میں حصولِ نبوت کیلئے کسی قوتِ قدسی کی ضرورت نہیں، کیونکہ اللہ پاک نے خود ارشاد فرمایا ہے کہ میں جس پر احسان کرنا چاہتا ہوں اسے نبی بنادیتا ہوں۔ حکماء اس کا جواب یہ دیتے ہیں، کہ اللہ پاک نے تواضعاً ان کے فضائل نفسانیہ کا ذکر نہیں کیا، اسلئے کہ ان کا وجود پہلے سے پایا جاتا ہے، کیونکہ اللہ ان خصائص والوں کو ہی منتخب فرماتے ہیں۔ چنانچہ اللہ کی تقسیم پر اعتراض

کرنا بے معنی ہے۔ وہ جیسے چاہتا ہے ویسے کر دیتا ہے، کیونکہ اس کا علم کامل و اکمل ہے۔ اس لئے اللہ نے دنیاوی نعمتیں بھی خالص اپنی حکمت کی بناء پر تقسیم کی ہیں: کسی کو شاہ، کسی کو گدا، کسی کو امیر، کسی کو غریب بنایا ہے، تو عقل کا تقاضا ہے کہ نبوت جیسی عظیم نعمت اسی کو ملے گی جو انسانوں میں سب سے عظیم ہو۔ امام طبری فرماتے ہیں، کہ بعض مشرکین نے کہا کہ معاذ اللہ یہ قرآن سحر ہے۔ کیونکہ اگر واقعی یہ سچا کلام ہوتا تو مکہ یا طائف کے کسی عظیم انسان پر کیوں نہیں اتارا گیا؟ کہ خاتم بدہن ایک یتیم پر اترا ہے؟ چنانچہ مشرکین نے اعتراض کیا اور یوں کہا۔ ”وَقَالُوا لَوْلَا نُزِّلَ هَذَا الْقُرْآنُ عَلَى رَجُلٍ مِّنَ الْفَرِثَيْنِ عَظِيمٍ“¹²۔ یعنی انہوں نے کہا کہ یہ قرآن ان دو عظیم بستیوں (مکہ و طائف) میں سے کسی عظیم انسان پہ کیوں نہیں اتارا گیا؟ رجل عظیم کی تعیین میں کچھ تفصیل ہے۔ اہل مکہ و لید بن مغیرہ مخزومی اور اہل طائف حبیب بن عمرو بن عمیر ثقفی کا نام لیتے تھے جبکہ بعض علماء اہل مکہ میں بالترتیب عتبہ بن ربیعہ او اہل طائف میں عبد یلیل یا مسعود ثقفی کا نام پیش کرتے تھے۔ تو اللہ پاک نے جواب دیا ”أَهُمْ يَقْسِمُونَ رَحْمَتَ رَبِّكَ نَحْنُ قَسَمْنَا بَيْنَهُمْ مَعِيشَتَهُمْ فِي الْحَيَاةِ الدُّنْيَا وَرَفَعْنَا بَعْضَهُمْ فَوْقَ بَعْضٍ دَرَجَاتٍ لِّيَتَّخِذَ بَعْضُهُمْ بَعْضًا سَخِرِيًّا وَرَحْمَتُ رَبِّكَ خَيْرٌ مِّمَّا يَجْمَعُونَ“¹³۔ یعنی آیا یہ معترضین اللہ کی رحمت اس کی مخلوق کے درمیان تقسیم کرتے ہیں کہ جس کو وہ چاہیں کرامت اور فضیلت دیں، یا پھر رب اسے تقسیم کرتا ہے کہ جسے پسند کرے اسے عطا کرتا ہے اور جسے چاہتا ہے محروم کر دیتا ہے۔

چند معجزات نبوی کا تعارف

آپ ﷺ کے ساتھ لڑکپن ہی میں کچھ واقعات ایسے پیش آئے، جنہیں دیکھ کر لوگوں نے یہ یقین کیا کہ یہ بچہ کوئی غیر معمولی انسان ہے۔ دراصل آپ ﷺ نے ایک عظیم دعویٰ کیا کہ میں خدا کی طرف سے آیا ہوں اور ایک کتاب اور دعویٰ ساتھ لایا ہوں۔ ان دعوؤں کے دلائل میں آپ ﷺ کو وہ عجیب چیزیں دی گئیں کہ دنیا میں کوئی بھی مخلوق کر کے نہیں دکھلا سکتی، وہ نبی کے ہاتھ پر ظاہر ہوئیں۔ اسی کو معجزہ کہتے ہیں، کہ عادت کے خلاف وہ باتیں دکھلانا کہ دنیا ان کی مثال پیش کرنے سے قاصر ہو، اور یہ من جانب اللہ ہونے کی دلیل ہوتی ہے۔ کیونکہ عام انسان کے اندر یہ خصوصیات نہیں ہوتیں کہ اس کے اوپر بادل سایہ کرتا پھرے، یا پتھر سلام کرے۔ یہ واقعات حسب ذیل ہیں۔

1- ۱۲ سال کی عمر میں آپ ﷺ اپنے چچا ابوطالب کے ساتھ بغرض تجارت سفر شام پر روانہ ہوتے ہیں، راستے میں عیسائیوں کے پیشوا ”بحیرار اہب“ آپ ﷺ کو دیکھ کر پہچان لیتے ہیں، کیونکہ درخت کی شاخیں آپ پر جھکتی

ہیں اور ساتھ ہی بائیں شانے کے نیچے مہر نبوت کو دیکھ کر ان کا یقین اور پختہ ہو جاتا ہے، لہذا وہ ان کو شام جانے سے منع کرتے ہیں۔ گویا یہ واقعہ آپ ﷺ کے ساتھ لڑکپن میں پیش آیا، جس سے اندازہ ہوتا ہے کہ ابوطالب اور ان کے ساتھ موجود سارے لوگ اس واقعے کے عینی شاہدین تھے، اور ابوطالب تو بذات خود آپ ﷺ کی حقانیت کا معترف بھی تھا جیسے ان کے اشعار معروف ہیں۔

یعنی میں جانتا ہوں کہ محمد ﷺ کا دین سارے ادیان سے بہتر ہے۔ مجھے ملامت یا گالی دیے جانے کا خوف نہ ہوتا، تو آپ مجھے اس کا ماننے والا پاتے۔ چنانچہ امام ترمذی ابو موسیٰ اشعریؓ اور وہ اپنے والد سے حدیث نقل فرماتے ہیں ”محمد ﷺ اور ابوطالب اہل قریش کے ساتھ سفر شام پر روانہ ہوئے۔ جب وہ ”بحیراراہب“ کے علاقہ بصریٰ میں ٹھہرنے لگے تو وہ ان سے ملنے آیا، حالانکہ وہ اس سے پہلے بھی وہاں ٹھہرتے تھے، لیکن راہب کبھی ملنے نہیں آیا تھا۔ راہب نے آپ ﷺ کا ہاتھ پکڑ کر کہا ”یہ بچہ ساری مخلوقات کا سردار اور اللہ کا پیغمبر ہے، جسے اللہ نے عالم کیلئے رحمت بنا کر بھیجا ہے۔ لوگوں نے پوچھا۔ آپ کو کیسے پتہ چلا؟ اس نے کہا۔ جب تم اس گھاٹی سے نمودار ہوئے تو سارے شجر و حجر بطور تواضع سجدے میں گر چکے تھے، اور یہ نبی کے علاوہ کسی کو سجدہ تعظیمی نہیں کرتے۔ مزید برآں راہب نے کہا۔ میں نے ان کے بائیں شانے کے نیچے سب بتنا مہر نبوت کے ذریعے بھی پہچان لیا ہے۔ جب وہ راہب ان کیلئے کھانا پیش کرنے لگا تو دیکھا کہ درخت آپ ﷺ پر سایہ کرنے کیلئے جھک گیا۔ اس کے بعد وہ راہب کہنے لگا کہ ان کو ”روم“ مت لے جاؤ ورنہ وہ پہچان کر ان کو مار ڈالیں گے۔ اسی دوران کچھ رومی اس امر کی تلاش میں ادھر نکل آئے۔ اس راہب نے ان سے کہا کہ اگر اللہ کوئی کام کرنا چاہیں تو کوئی روک سکتا ہے؟ تو انہوں نے کہا نہیں۔ پس ان سب نے آپ ﷺ کے ہاتھ بیعت کی اور ٹھہر گئے۔ اس کے بعد ابو بکرؓ نے آپ کو مکہ واپس بھیج دیا¹⁴۔ یہ واقعہ عجائبات میں سے شمار ہوتا ہے۔ اس واقعہ سے یہ بات واضح ہو گئی ہے کہ آپ ﷺ کے بارے میں سابقہ کتب میں بہت ساری نشانیاں پائی جاتی تھیں اور عیسائی و یہودی علماء ان نشانیوں کے ذریعے آپ ﷺ کو ایسے جانتے تھے، جیسے اپنے بیٹوں کو جانتے تھے۔ جس کے بارے میں خود قرآن کریم میں ارشاد ربانی ہے۔ ”الَّذِينَ آتَيْنَاهُمُ الْكِتَابَ يَعْرِفُونَهُ كَمَا يَعْرِفُونَ أَبْنَاءَهُمْ وَإِنَّ فَرِيقًا مِنْهُمْ لَيَكْتُمُونَ الْحَقَّ وَهُمْ يَعْلَمُونَ“¹⁵۔ یعنی جن لوگوں کو ہم نے کتاب عطاء کی ہے وہ آپ کو ایسے جانتے ہیں جیسے اپنے بیٹوں کو جانتے ہیں، اور ان میں سے ایک گروہ جان بوجھ کر حق کو چھپاتے ہیں۔

۲۔ آپ ﷺ کی محبت اور الفت صرف انسانوں تک ہی محدود نہیں تھی، بلکہ جمادات بھی آپ کی محبت سے سرشار تھے۔ چنانچہ آپ نے جہاں جہاں وقت گزارا ہے، چلے، پھرے ہیں، اٹھے، بیٹھے ہیں ان اشیاء نے آپ ﷺ کی

ذاتِ عالی سے استفادہ کیا اور ان سے دوری کو اپنے لئے بد قسمتی سمجھی۔ اسی طرح ایک بے جان کھجور کا تن جس پر بیٹھ کر آپ ﷺ خطبہ دیا کرتے تھے، آپ ﷺ کی مفارقت کی وجہ سے روتا ہے، کیونکہ وہ اس فیض و استفادے سے محروم ہوا جو آپ ﷺ کی ذاتِ عالی کی وجہ سے اسے نصیب تھا۔ چنانچہ وہ اس ہجر کو مزید برداشت نہیں کر سکا اور یوں گویا ہوا کہ رسول اکرم ﷺ نے اس کو تسلی دی اور اس کی اشک شوقی فرمائی۔ روایت پیش خدمت ہے۔

”عَنْ أَنَسِ بْنِ مَالِكٍ، أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ خَطَبَ إِلَى لَزِقٍ جَذْعٍ --- فَسَكَتَ¹⁶

“۔ حضرت انس بن مالکؓ فرماتے ہیں کہ نبی اکرم ﷺ کھجور کے ایک تنے کے ساتھ ٹیک لگا کر خطبہ دیا کرتے تھے۔ جس سے لوگوں نے ان کیلئے منبر بنایا تھا۔ پس آپ ﷺ اس پر بیٹھ کر خطبہ دے رہے تھے کہ وہ تنایا بیارونے لگا جیسے اونٹنی روتی ہے، پس آپ ﷺ اترے اس کو چھونے لگے تو وہ خاموش ہوا۔

۳۔ سردارانِ قریش ولید بن مغیرہ، ابو جہل بن ہشام اور عاص بن وائل وغیرہ نے وفد کی صورت میں آپ ﷺ سے مطالبہ کیا کہ معاذ اللہ آپ اگر سچے نبی ہیں تو چاند کو ہمارے سامنے دو ٹکڑے کر کے دکھادیں۔ پس آپ ﷺ نے اللہ پاک سے دعا کی تو اس نے چاند کے دو ٹکڑے کر دئے۔ لیکن وہ ایمان پھر بھی نہیں لائے، بلکہ آپ ﷺ کو معاذ اللہ ایک جادوگر قرار دیا۔ ان خلافِ عادت ظاہر ہونے والے کاموں میں ایک عظیم معجزہ ”انشقاقِ قمر“ یعنی چاند کے دو ٹکڑے ہونے کا ہے۔ حدیث ذیل میں منقول ہے۔ ”عَنْ أَنَسِ بْنِ مَالِكٍ رَضِيَ اللَّهُ عَنْهُ، أَنَّ أَهْلَ مَكَّةَ سَأَلُوا رَسُولَ اللَّهِ صَلَّى اللَّهُ عَلَيْهِ وَسَلَّمَ أَنْ يُرِيَهُمْ آيَةً، فَأَرَاهُمُ الْقَمَرَ شَقَّتَيْنِ، حَتَّى رَأَوْا حِرَاءَ بَيْنَهُمَا¹⁷۔“

حضرت انس بن مالکؓ ارشاد فرماتے ہیں کہ اہل مکہ نے آپ ﷺ سے کہا کہ وہ ان کو کوئی نشانی دکھادیں۔ پس آپ ﷺ نے ان کو چاند کے دو ٹکڑے کر کے دکھائے۔ یہاں تک کہ انہوں نے جبلِ حراء کے دونوں اطراف میں دو ٹکڑے دیکھے۔

بلاشبہ یہ واقعہ تاریخِ کائنات کا ایک عجیب واقعہ ہے۔ علامہ ابن کثیرؒ اس واقعہ کی تفصیل بتاتے ہوئے فرماتے ہیں۔ اس واقعہ کے آپ ﷺ کے زمانے میں وقوع پذیر ہونے پر پوری امت کا اجماع ہے۔

اور یہی ”اَفْتَرَبَتِ السَّاعَةُ وَانْشَقَّ الْقَمَرُ“¹⁸ کا شانِ نزول ہے۔ اس کے متعلق احادیثِ متواترہ مختلف طرق سے وارد ہوئی ہیں جو قطعیت اور یقین کا فائدہ دیتی ہیں۔ یہ رات کا وقت تھا اور چودھویں کا چاند تھا۔ جب چاند دو ٹکڑے ہوا تو ایک ابو قیس پہاڑی پر اور دوسرا قیقان کے اوپر چلا گیا۔ مشرکین نے دیکھ کر کہا کہ معاذ اللہ آپ ﷺ نے ہمارے اوپر جادو کیا ہے۔ اور ایمان پھر بھی نہیں لائے، اس واقعہ کا مشاہدہ بعض بلادِ ہند میں بھی کیا گیا ہے، اور تاریخِ ہند میں اس رات کو انشقاقِ قمر کے نام سے موسوم کیا گیا ہے۔ اس معجزہ کی رو سے یہ معلوم ہوا کہ چاند جو دنیا

سے بہت دور ہے، وہ بھی آپ ﷺ کے کہنے سے دو ٹکڑوں میں تقسیم ہوتا ہے، کیونکہ آپ ﷺ تو پورے عالم کے نبی ہیں۔

۴۔ ایک اور معجزہ آپ ﷺ کا قحط سالی میں بارش کی دعا مانگنا ہے۔ یہ قحط سالی بہت زیادہ ہو چکی تھی، لوگ پانی کیلئے ترس گئے تھے۔ مویشی ہلاک ہونے لگی تھی۔ اور لوگ پریشان حال تھے۔ چنانچہ جمعہ کا دن تھا، آپ ﷺ منبر پر خطبہ دے رہے تھے کہ ایک آدمی آیا اور کہا۔ یا رسول اللہ مویشی ساری ہلاک ہو گئی اور راستے بھی منقطع ہو گئے۔ اللہ پاک سے دعا کیجئے کہ بارش برسا دے۔ پس آپ ﷺ نے اپنے ہاتھ مبارک اٹھائے اور دعا مانگی کہ اے اللہ ہم پر بارش برسا، تین دفعہ یہ الفاظ کہے۔ حضرت انسؓ فرماتے ہیں کہ اللہ کی قسم اس سے پہلے آسمان پر کوئی بادل نہیں تھا، پھر اچانک بادل آگئے اور اگلے جمعہ تک مسلسل بارش ہوئی۔ چنانچہ اگلے جمعہ کو اسی دروازے سے ایک آدمی داخل ہو کر کہنے لگا۔ یا رسول اللہ۔ ساری مویشی ہلاک ہو گئی اور راستے سارے منقطع ہو گئے، لہذا اللہ پاک سے دعا فرما دیجئے کہ بارش روک دے۔ چنانچہ آپ ﷺ نے دعا فرمائی تو بارش روک گئی اور ہم سورج میں چلنے لگے۔ حدیث درج ذیل ہے۔ امام بخاریؒ فرماتے ہیں۔

”عَنْ أَنَسِ بْنِ مَالِكٍ، يَذْكُرُ أَنَّ رَجُلًا دَخَلَ يَوْمَ الْجُمُعَةِ مِنْ بَابِ كَانَ وَجَاهَ الْمُنْبَرِ، ----¹⁹“۔ یہ بھی ایک ایسا معجزہ تھا جسے سارے لوگوں نے دیکھا کہ صاف و شفاف آسمان پر اچانک بادل آئے اور موسلا دھار بارش شروع ہو گئی، اور پھر ہفتہ بھر اتنی تسلسل کے ساتھ جاری رہی کہ بقول انسؓ لوگوں نے سورج نہیں دیکھا۔ پھر آپ ﷺ سے دعا کی گزارش کی کہ اب بند ہو جائے۔ آپ ﷺ نے دعا فرمائی تو وہ بند ہو گئی۔ آپ ﷺ کے من جملہ معجزات میں سے اشیاء خورد و نوش کا زیادہ ہونا ہے۔ شدید پیاس کی حالت میں آپ ﷺ نے ایک مشکیزے کے منہ پر ہاتھ پھیرا تو وہ پانی پوری جماعت کیلئے کافی ہوا، جو برکت کا نتیجہ ہے۔ جس کا مفہوم یہ ہے کہ تھوڑی چیز سے ساری انسانی ضروریات پوری ہو جائیں۔ روایت حسب ذیل ہے۔

----- ”فَأَمَرَ بِمَزَادَتَيْهَا، فَمَسَحَ فِي الْعِزْلَاوَيْنِ، فَشَرِبْنَا عِطَاشًا أُنْعِيَنَ رَجُلًا --- فَأَسْلَمْتُ وَأَسْلَمُوا²⁰۔

آپ ﷺ دورانِ غزوہ حدیبیہ شدید پیاس کی حالت میں ساتھیوں کو پانی کی تلاش کیلئے بھیج دیتے ہیں وہ تلاشِ بسیار کے بعد ایک عورت کے پاس پانی کے دو مشکیزے دیکھتے ہیں۔ پھر آپ ﷺ ان کے منہ پر ہاتھ پھیرتے ہیں تو اس سے چالیس آدمی پی کر سیراب ہوتے ہیں، اور اس کا اس عورت پر اتنا زیادہ اثر ہوتا ہے کہ وہ اور اس کا سارا قبیلہ اسلام قبول کرتا ہے۔ حدیث پاک ذیل میں ہے۔ آپ ﷺ کے حکم سے دونوں مشکیزوں کو اتارا گیا اور

آپ ﷺ نے مشکیزوں کے منہ پر دست مبارک پھیرا۔ ہم چالیس آدمیوں نے پیاس کی حالت میں خوب پیا، یہاں تک کہ ہم سیراب ہو گئے، پھر ہم نے اپنے مشکیزے اور برتن بھر لئے، صرف ہم نے اونٹوں کو نہیں پلایا، اس کے باوجود وہ مشکیزے اتنی بھری ہوئی تھیں کہ بہنے کی قریب تھیں۔ پھر آپ ﷺ نے ہم سے کہا۔ تمہارے پاس کھانے کیلئے جو کچھ ہے، سامنے لے آؤ۔ چنانچہ اس عورت کیلئے ٹکڑے اور کھجوریں جمع کر دی گئیں تاکہ وہ اپنے بچوں کو دے²¹۔ جب وہ اپنے گھر والوں کے پاس آئی تو کہنے لگی میں ایک ایسے شخص سے مل کر آئی ہوں کہ جو سب سے بڑھ کر جادوگر ہے یا وہ نبی ہے جیسے لوگوں کا خیال ہے۔ آخر اللہ پاک نے اس عورت کی وجہ سے سارے قبیلے کو ہدایت دی چنانچہ وہ خود بھی مسلمان ہوئی اور سارے قبیلے والے بھی مسلمان ہو گئے۔

اسی طرح تھوڑے سے پانی سے ہزاروں لوگوں کا پی کر سیراب ہونا اور وضوء کرنا، ایک کھلا معجزہ ہے، جیسے آپ ﷺ ان مشکیزوں کے منہ پر دست مبارک پھیرتے ہیں تو آپ ﷺ کی مبارک انگلیوں کے بابرکت پوروں سے ایسا پانی جاری ہوتا ہے جیسے چشمہ سے جاری ہوتا ہے۔ اور چودہ یا پندرہ سو صحابہ پانی پیتے اور وضوء فرماتے ہیں۔ اور بقول عمران بن حصینؓ اگر لاکھ صحابہ بھی ہوتے تو ان کیلئے کافی ہوتا۔ روایت ذیل میں ہے۔

”فَوَضَّعَ يَدَهُ فِي الرَّكْوَةِ، --- قَالُوا: لَيْسَ عِنْدَنَا مَاءٌ نَتَوَضَّأُ²²...“۔

۵۔ جابر بن عبد اللہ رضی اللہ عنہما ارشاد فرماتے ہیں کہ لوگوں کو حدیبیہ والے دن سخت پیاس لگی تھی جبکہ آپ ﷺ کے سامنے چھوٹا سا مشکیزہ پڑا ہوا تھا، پس آپ ﷺ نے اس سے وضوء فرمایا اس دوران لوگ آپ ﷺ کے پاس آئے اور پانی کی طرف لپکنے لگے۔ آپ ﷺ نے پوچھا، آپ لوگوں کو کیا ہوا؟ انہوں نے کہا، نہ تو ہمارے پاس وضوء کیلئے پانی ہے اور نہ ہی پینے کیلئے، مگر یہ جو آپ کے سامنے پڑا ہوا ہے۔ پس آپ نے اپنا ہاتھ مشکیزے میں ڈال دیا، تو پانی ان کی انگلیوں سے بہنے لگا، جیسے چشمے کا پانی ہو، پس ہم سب نے پانی پیا اور وضوء کیا۔ میں نے کہا: تم کتنے تھے؟ اس نے کہا اگر ہم ایک لاکھ بھی ہوتے تو وہ ہمارے لئے کافی ہوتا، ہم پندرہ سو تھے۔ اس حدیث سے واضح طور پر ثابت ہوا کہ ایک مشکیزے کے پانی میں ہاتھ مبارک ڈالنے سے اتنی برکت پیدا ہو گئی کہ ہزاروں لوگ جی بھر کر پیتے ہیں اور وضوء کرتے ہیں لیکن اس میں ذرہ برابر کمی نہیں آتی۔

یہ ساری چیزیں خلاف، عادت تھیں۔ ان افعال کو دیکھ کر دلوں نے یقین کیا کہ یہ بے شک خدا کی طرف سے بھیجا ہوا ہے۔ اس دل نے اسے مانا جس میں تسلیم و رضا موجود تھی، اور اس دل نے نہ مانا جس میں دشمنی اور انکار کا جذبہ پیدا ہوا، مگر یہ ضرور تسلیم کیا کہ کوئی غیر معمولی چیز ہے جو خدا کی طرف سے ہے۔ اس قسم کے سینکڑوں

واقعات سے کتب حدیث بھرے پڑے ہیں لیکن ان سب کی تحریر کیلئے کئی کتب بھی ناکافی ہیں۔ یہاں ہم اپنی تہی دامن، اور موضوع کی ساخت کی تنگ دامن کی وجہ سے ان چند واقعات پر ہی اکتفاء کرتے ہیں۔

روایات کی استنادی حیثیت

آپ ﷺ کائنات میں سب سے پہلے نہ صرف پیدا کئے گئے بلکہ آپ کو نبوت کی دولت سے بھی نوازا گیا۔ اگرچہ آپ ﷺ کو سارے انبیاء کے بعد ”خاتم النبیین“ بنا کر بھیجا گیا، لیکن آپ کی تقرری سب سے پہلے کر دی گئی تھی۔ اسی بات کو سوال و جواب کے پیرائے میں حدیث کے اندریوں بیان کیا گیا ہے۔ ا۔ ”عَنْ عَبْدِ اللَّهِ بْنِ شَقِيقٍ، ” أَنَّ رَجُلًا سَأَلَ النَّبِيَّ صَلَّى اللَّهُ عَلَيْهِ وَسَلَّمَ: مَتَى كُنْتُ نَبِيًّا؟ قَالَ: كُنْتُ نَبِيًّا وَآدَمُ بَيْنَ الرُّوحِ وَالْجَسَدِ²³۔“ حدیث بالا میں آپ ﷺ کی فضیلت بیان کی گئی ہے کہ وہ تمام انبیاء کرام کی پیدائش بلکہ ابو البشر آدم علیہ السلام کی روح ابھی تک جسم میں داخل نہیں ہوئی تھی اس وقت منصب نبوت پر فائز تھے۔ چنانچہ اسی حدیث کو امام احمد، بغوی، اور ابن سکین نے نقل کی ہے۔ اسی طرح امام بخاری نے اپنی تاریخ میں ذکر کی ہے۔ امام حاکم نے اس کی تصحیح فرمائی ہے۔ امام ترمذی نے ”متی کنت او کنت نبیا“ کے ساتھ نقل فرما کر اس کو حسن اور صحیح کہا ہے۔ صحیح ابن حبان اور صحیح حاکم میں عرباض بن ساریہ سے مرفوعاً منقول ہے ”إني عند الله لمكتوب خاتم النبیین، وإن آدم لم نجدل في طينته“ کے ساتھ منقول ہے۔ امام احمد و دارمی نے اپنے مسند میں جبکہ ابو نعیم اور طبرانی نے ابن عباس کے طریق سے نقل کیا ہے کہ ”قيل يا رسول متى كتبت نبيا؟ قال: وآدم بين الروح والجسد“ کے ساتھ نقل کیا ہے۔ امام بزار نے اپنے مسند میں بھی اسے نقل کیا ہے لیکن اس کے اسناد میں جابر الجعفی اور قیس بن ربیع ہے، جو کہ دونوں ضعیف ہیں۔ امام سخاوی فرماتے ہیں ”ان الفاظ کے ساتھ ”کنت نبیا و آدم بین الماء والطین“ جو زبان زد عام و خاص مشہور ہے، ہمیں نہیں ملی، چہ جائیکہ ”و کنت نبیا و لا آدم و لا ماء و لا طین“ والی زیادتی کے ساتھ ہو۔ ہمارے شیخ نے اس زیادتی کے بارے میں کہا ہے کہ یہ ضعیف ہے جبکہ اس کے علاوہ ما قبل والی حدیث قوی ہے²⁴۔

یہی ابن حجر نے بھی فرمایا ہے²⁵۔ امام زرکشی فرماتے ہیں کہ اس حدیث کی اس لفظ کے ساتھ کوئی اصل نہیں، امام سیوطی نے درر میں یہ کہا ہے کہ عوام نے ”ولا آدم و لا ماء و لا طین“ کا اضافہ کیا ہے جس کی کوئی اصل نہیں ہے²⁶۔

پس معلوم ہوا کہ ”کنت نبیا و آدم بین الروح والجسد“ والی حدیث صحیح ہے جبکہ اسی کے ہم معنی الفاظ ”کنت نبیا و آدم بین الماء والطین“ لوگوں کا اضافہ ہے جسکی کوئی اصل نہیں۔ فرمان نبوی علیہ السلام ہے کہ میں

باعتبارِ خلقت سب سے مقدم ہوں اور باعتبارِ بعثت سب سے موخر ہوں۔ چنانچہ آپ ﷺ کی روح سب سے پہلے پیدا کی گئی اور ایک لاکھ چوبیس ہزار انبیاء میں سے آخری نبی بنا کر بھیجے گئے۔ حدیث پاک میں موجود ہے۔

۲۔ ”كُنْتُ أَوَّلَ النَّبِيِّينَ فِي الْخَلْقِ، وَآخِرُهُمْ فِي الْبَعْثِ“²⁷، آپ ﷺ اس قسم کے جملے بطورِ فخر نہیں بلکہ بطورِ شکر کہا کرتے تھے۔ یہ کوئی اظہارِ تفاخر نہیں تھا بلکہ اظہارِ شکر ہوا کرتا تھا۔ چنانچہ بعض مواقع پر آپ ﷺ نے ”ولا فخر“ کے الفاظ بھی کہے ہیں۔ اس حدیث کو ابو نعیم نے دلائل میں، ابن ابی حاتم نے اپنی تفسیر میں، ابن لال نے اور اسی طریق پر الدیلمی نے نقل کی ہے۔ ان سب نے سعید بن بشیر عن قتادہ عن الحسن عن ابی ہریرۃ سے مرفوعاً نقل کی ہے²⁸۔

آپ ﷺ چونکہ رحمۃ للعالمین ہیں۔ اور آپ کی رحمت صرف جن و انس کیلئے نہیں بلکہ کائنات میں موجود ذرہ ذرہ کیلئے باعثِ رحمت ہے۔ چنانچہ بعض مواقع پر درخت کی شاخیں آپ کے سامنے تعظیماً جھکیں اور آپ پر سایہ کیا۔ حدیث ذیل میں موجود ہے۔ ”عَنْ أَبِي بَكْرٍ بَنِ أَبِي مُوسَى الْأَشْعَرِيِّ، عَنْ أَبِيهِ، قَالَ: «خَرَجَ أَبُو طَالِبٍ ---حَتَّى جَاءَ فَأَخَذَ بِيَدِ رَسُولِ اللَّهِ صَلَّى اللَّهُ عَلَيْهِ وَسَلَّمَ“²⁹۔

حدیث کی روشنی میں بحیرار اہب نے اپنی آنکھوں سے دیکھا کہ آپ کے نمودار ہوتے ہی درخت کی شاخیں جھک آئیں۔ چونکہ وہ نصرانی عالم تھے، انہیں معلوم تھا کہ ایسا صرف نبی کیلئے ہو سکتا ہے۔ چنانچہ انہوں نے بعد میں دوسری نشانی ”مہر نبوت“ دیکھ کر مزید تسلی کی۔ امام ترمذی اس حدیث کو نقل کرنے کے بعد فرماتے ہیں۔ یہ حدیث حسن غریب ہے جس کو ہم اس کے علاوہ کسی طریقہ سے نہیں جانتے۔ امام طبرانی نے ابن ابی شیبہ وغیرہما سے عبد الر حمان کے طریق سے روایت کی ہے۔ امام حاکم نے اپنی کتاب مستدرک حاکم میں اس حدیث کے متعلق فرمایا ہے کہ یہ حدیث شیخین کی شرط پر صحیح ہے لیکن انہوں نے اسے نقل نہیں کیا۔ لہذا یہ حدیث ”حسن اور غریب“ ہے۔

۴۔ آپ ﷺ بعثت سے قبل جب قضائے حاجت کیلئے گھر سے دور تشریف لے جاتے تو راستے میں جس پتھر سے گزر ہوتا، وہ آپ ﷺ کو سلام کرتا۔ چنانچہ بعثت کے بعد آپ ﷺ نے فرمایا کہ ایک پتھر کو میں اب بھی جانتا ہوں جو مجھے قبل بعثت سلام کرتا تھا۔ حدیث درج ذیل ہے۔ ”إِنِّي لَأَعْرِفُ حَجَرًا بِمَكَّةَ كَانَ يُسَلِّمُ عَلَيَّ قَبْلَ أَنْ أُبْعَثَ إِلَيَّ لَأَعْرِفُهُ الْآنَ“³⁰۔

علماء نے اس میں پوری بحث فرمائی ہے۔ کیونکہ شعوری ہونے کے نتیجے میں یہ پتھر مومن متصور ہوگا وگرنہ نہیں، البتہ اتنی بات ضروری ہے کہ جمادات بھی تکلم کرتے ہیں، جس کیلئے روح اور آواز ہونا بھی کوئی ضروری نہیں۔ یہاں چونکہ طوالت کی گنجائش نہیں اس لئے اختصار سے کام لیا گیا ہے۔ صدر الدین، ابو المعالی فرماتے ہیں۔ امام مسلم اور

امام ترمذیؒ دونوں نے کتاب المناقب میں جابرؓ سے یہ حدیث نقل کی ہے، جبکہ امام بخاریؒ نے نقل نہیں کی۔ امام مسلم نے اسے مرفوعاً نقل کی ہے، اور ترمذیؒ نے اسے حسن اور غریب کہا ہے³¹۔ لہذا یہ حدیث درجہ حسن میں ہے۔

آپ ﷺ کو اللہ نے کچھ ایسے معجزات بھی عطاء فرمائے تھے، کہ جس آدمی نے جب مطالبہ کیا، اسی وقت پورا کر دیا گیا۔ اس سے یہ پتہ چلا کہ معاذ اللہ یہ کوئی سحر و جادو وغیرہ نہیں تھا، کیونکہ وہ بیٹنگی منصوبہ بندی کا نتیجہ ہوتا ہے، جبکہ یہاں تو خود سائل کے سوال کا حل پیش کیا جاتا ہے۔ چنانچہ ایسا ہی ایک واقعہ ذیل میں ہے۔

۵۔ ”عن ابن عباس قال: جاء أعْرَابِيٌّ إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ، فَقَالَ بِمَ أَعْرِفُ أَنَّكَ نَبِيٌّ؟ --- «ارْجِعْ فَعَادًا»، فَأَسْلَمَ الْأَعْرَابِيٌّ³²“۔

اس حدیث میں یہ سب کچھ ہوا جس کی وجہ سے وہ دیہاتی مطمئن ہو کر مشرف باسلام ہوا۔ صدر الدین، ابو المعالیٰ فرماتے ہیں۔ امام ترمذیؒ نے کتاب المناقب میں ابن عباسؓ کے طریق سے نقل کی ہے۔ اور اسے ”حسن غریب صحیح“ قرار دیا ہے۔ حاکمؒ نے اپنے مستدرک میں ”کتاب التاریخ“ میں نقل کی ہے، اور فرمایا ہے (صحیح علی شرط مسلم) جبکہ علامہ ذہبی نے اس کی تائید فرمائی ہے³³۔

محدثین کرام کی درج بالا تعدیل سے معلوم ہوتا ہے کہ یہ حدیث صحیح ہے اور اس کے سلسلہ سند میں کسی راوی پر کوئی کلام نہیں۔

آپ ﷺ اپنے خاندان، حسب نسب اور قوم و قبیلہ میں سب سے بڑھ کر تھے، اللہ نے آپ کو پوری انسانیت میں سے درجہ بدرجہ منتخب فرمایا ہے۔ چنانچہ حدیث ذیل میں ہے۔

۶۔ ”عَنْ وَائِلَةَ بِنِ الْأَسْجَعِ، قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: «إِنَّ اللَّهَ اصْطَفَى مِنْ وَلَدِ إِبْرَاهِيمَ، إِسْمَاعِيلَ، --- بَنِي هَاشِمٍ³⁴“۔ یعنی اللہ پاک نے آپ ﷺ کے جد امجد، ابو الانبیاء ابراہیم علیہ السلام کو پھر درجہ بدرجہ سب کو خود چنا۔ لہذا آپ ﷺ پوری بنی ہاشم میں افضل، بنو ہاشم پورے قریش میں، قریش پورے بنو کنانہ میں، بنو کنانہ پوری اولاد اسماعیل میں، اسماعیل پوری اولاد ابراہیم میں افضل ہے۔ اور علیٰ هذا القیاس آدم علیہ السلام تک۔ علامہ ابن کثیرؒ فرماتے ہیں۔ کو اس حدیث امام مسلمؒ نے ”باب فضائل النبی ﷺ میں ولید بن مسلم سے جبکہ امام ترمذیؒ نے کتاب المناقب میں محمد بن مصعبؒ سے نقل کی ہے۔ اور آگے ان دونوں نے امام اوزاعیؒ سے یہ حدیث نقل کی ہے۔ امام ترمذیؒ نے اسے ”حسن صحیح اور غریب“ کہا ہے³⁵۔ ابن حجرؒ فرماتے ہیں۔ ”اس حدیث کو امام مسلمؒ نے باب فضل النبی ﷺ میں، امام بخاریؒ نے تاریخ الصغیر میں، امام ترمذیؒ نے باب فضل النبی ﷺ میں نقل فرمائی ہے۔ ان کے علاوہ امام احمدؒ، ابو یعلیٰؒ، بیہقیؒ نے دلائل النبوة میں، خطیب بغدادیؒ نے تاریخ بغداد میں اور

امام بغویؒ نے شرح السنۃ میں نقل کی ہے۔ ہماری تحقیق کے مطابق ان سب نے ابو عمار واثلۃ بن الاسقعؒ سے مرفوعاً نقل کی ہے۔ امام ترمذیؒ نے اسے ”حدیث حسن صحیح“ کہا ہے³⁶۔

اسی طرح تھوڑی سی چیز کا آپ ﷺ کے بابرکت ہاتھوں سے زیادہ ہو جانا ایک معمول تھا۔ چنانچہ ایسی ہی ایک حدیث ذیل میں پائی جاتی ہے۔ ”حَدَّثَنَا عِمْرَانُ بْنُ حُصَيْنٍ، أَنَّهُمْ كَانُوا مَعَ النَّبِيِّ صَلَّى اللَّهُ عَلَيْهِ وَسَلَّمَ فِي مَسِيرٍ، فَأَذْجَلُوا لَيْلَتَهُمْ --- وَصَلَّى بِنَا الْغَدَاةَ ---“³⁷ الخ۔ محمد فواد بن عبد الباقی نے یہ حدیث اپنی مشہور کتاب ”اللؤلؤ والمرجان فیما اتفق علیہ الشیخان“ میں ذکر کی ہے۔ جو بجائے خود اس بات کی دلیل ہے کہ یہ اتفاق الیٰسین والی احادیث کے معیار پر پورا اترتی ہے، جس کے ساتھ درجات ہیں۔

۱۔ جسے بخاری و مسلم دونوں نے نقل کی ہو۔ ۲۔ جسے صرف بخاری نے نقل کی ہو۔ ۳۔ جسے صرف مسلم نے نقل کی ہو۔

۴۔ جو دونوں کی شرط پر پوری ہو لیکن کسی نے اسے نقل نہ کی ہو۔ ۵۔ جو بخاری کی شرط پر ہو لیکن اس نے نقل نہ کی ہو۔

۶۔ جو مسلم کی شرط پر ہو لیکن اسے نقل نہ کی ہو۔ ۷۔ جو ان دونوں کی شرط پر پوری نہ ہو لیکن کسی غیر کے ہاں صحیح ہو۔

ان درجات کو ذکر کرنے کے بعد فواد عبد الباقیؒ فرماتے ہیں ”اے قاری میں نے اس کتاب میں وہ احادیث جمع کی ہیں جو صحت کے درجات میں سے اعلیٰ درجے پر ہیں، لہذا آپ ان کے محفوظ ہونے میں شک نہ کریں، بلکہ اس سے استفادہ کرنے میں کوئی کسر مت چھوڑیں“³⁸۔ ”عَنْ جَابِرِ بْنِ عَبْدِ اللَّهِ رَضِيَ اللَّهُ عَنْهُمَا، قَالَ: عَطَشَ النَّاسُ يَوْمَ الْحُدَيْبِيَّةِ --- فَجَهَشَ النَّاسُ نَحْوَهُ، فَقَالَ: «مَا لَكُمْ؟» قَالُوا: لَيْسَ --- الخ (امام بخاریؒ نے یہ حدیث ”باب علامات النبوة فی بدء الاسلام“ کے تحت ذکر کی ہے، چونکہ بخاری شریف میں مذکور حدیث پر کوئی کلام نہیں، اسلئے یہ حدیث بھی صحیح ہے³⁹۔

نتائج بحث

1۔ آپ ﷺ کی حدیث ”كنت نبيا وآدم بين الروح والجسد“ والی حدیث صحیح ہے جبکہ اسی کے ہم معنی الفاظ ”كنت نيا وآدم بين الماء والطين“ اس پر اضافہ ہے جسکی کوئی اصل نہیں۔

- 2- آپ ﷺ کی معجزات کی حقانیت کیلئے اتنی بات کافی ہے، کہ جس آدمی نے جب مطالبہ کیا، اسی وقت پورا کر دیا گیا۔ اس سے یہ پتہ چلتا ہے کہ معاذ اللہ یہ کوئی سحر و جادو وغیرہ نہیں تھا، کیونکہ وہ پیشگی منصوبہ بندی کا نتیجہ ہوتا ہے اور یہ فی البدیہہ پیش آتے تھے۔
- 3- ایک داعی کو عظیم خاندان سے ہونا چاہئے وگرنہ اس کا خاندانی پس منظر اس امر عظیم میں رکاوٹیں پیدا کرے گا۔ لوگوں کی انگلیاں اس کی قوم پر اٹھیں گی اور وہ کہیں گے کہ معاذ اللہ ایک ادنیٰ قوم والا شخص اتنے عظیم کام کیلئے کیسے منتخب ہوا۔
- 4- سفر انسان کے تجربہ میں اضافہ کرتا ہے، اور عقل کو پختہ کرنے میں اہم کردار ادا کرتا ہے۔ خود نبی اکرم ﷺ کے اسفار تجارت شاہد عدل ہیں۔ آج کے دور میں سفر کے بغیر تجارت و حصول علم ناممکن نہیں تو مشکل ضرور ہے۔
- 5- برکت اللہ پاک کی طرف سے بہت بڑی نعمت ہے۔ برکت کا مفہوم یہ ہے کہ کم وسائل میں اللہ پاک کی رضا شامل ہونے کی بناء پر زیادہ ضروریات پوری ہو جائیں۔ اس وجہ سے اللہ پاک نے آپ ﷺ کی ذات گرامی کی موجودگی کی بناء پر غیبی رزق کے دروازے کھولے۔ اور سب اس سے مستفید ہو گئے۔
- 6- اطاعت کی وجہ سے اللہ پاک انسانوں کے ساتھ جمادات کے دل میں بھی اپنے محبوب کی محبت ڈال دیتا ہے۔ کیونکہ مخلوقات کا دل اللہ پاک کے قبضہ میں ہے، وہ جس طرف پھیرنا چاہئے، پھر جاتا ہے۔
- 7- اسلام میں ایک اہم پیشہ تجارت ہے۔ یہ سنت نبوی ہونے کی وجہ سے مالدار کی کا بہترین ذریعہ ہے۔ آج بھی مشاہدہ ہے کہ جو لوگ تجارت کرتے ہیں، اللہ انہیں تھوڑے عرصہ میں غنی فرمادیتے ہیں۔

مصادر و مراجع

- ¹۔ ابراہیم، 11
- ²۔ الانعام۔ 123
- ³۔ الزمخشری جارا اللہ، أبو القاسم محمود بن عمرو بن أحمد، الکشاف عن حقائق غوامض التنزیل، دار الکتب العربی۔ بیروت، طبع سوم، ج 2، ص: 1208
- ⁴۔ ابن ابی شیبہ، أبو بکر، عبد اللہ بن محمد بن ابراہیم بن عثمان بن خواستہ العسبی، الکتاب المصنف فی الأحادیث والآثار، مکتبہ الرشید۔ الریاض، طبع 7 اول، حدیث 34553، ج 7، ص 329

- ⁵ - الطبرانی، أبو القاسم، سليمان بن أحمد بن أيوب بن مطير اللخمي الشامي، مسند الشاميين، مؤسسة الرسالة - بيروت، طبع اول 1405 - 1984 ج 3662، ج 4، ص 34
- ⁶ - مسلم بن الحجاج أبو الحسن القشيري النيسابوري، صحيح مسلم، دار إحياء التراث العربي - بيروت، ج 2277، ج 4، ص 1782
- ⁷ - الطبري، أبو جعفر، محمد بن جرير بن يزيد بن كثير بن غالب الآطلي، جامع البيان في تأويل القرآن، مؤسسة الرسالة، طبع اول، 1420 هـ - 2000 م
- ⁸ - الحلبي، أبو الفرج، سيرت حلبى، ج 1، ص 424
- ⁹ - الاسراء، 44
- ¹⁰ - الطبري، أبو جعفر، محمد بن جرير بن يزيد بن كثير بن غالب الآطلي، جامع البيان في تأويل القرآن، مؤسسة الرسالة، طبع اول، 1420 هـ - 2000 م
- ¹¹ - الترمذى، سنن الترمذى، ج 3605، ج 5، ص 583، امام ترمذى نے اس حدیث کو حدیث صحیح کہا ہے۔ البانی فرماتے ہیں اصطفاء اول کے علاوہ صحیح ہے۔
- ¹² - الزخرف، 31
- ¹³ - الزخرف، 32
- ¹⁴ - البغوى، محبى السنه، أبو محمد الحسين بن مسعود بن محمد بن الفراء الشافعى معالم التنزيل في تفسير القرآن = تفسير البغوى، دار إحياء التراث العربى - بيروت، 1420 هـ، ج 1، ص 86
- ¹⁵ - البقرة، 146
- ¹⁶ - البخارى، صحيح بخارى، ج 3868، ج 5، ص 29
- ¹⁷ - البخارى، صحيح بخارى، ج 1013، ج 2، ص 28
- ¹⁸ - القمر، 1
- ¹⁹ - محمد بن إسماعيل أبو عبد الله البخارى الجعفى، صحيح البخارى، دار طوق النجاة، طبع اول، 1422 هـ، ج 5376، ج 2، ص 193
- ²⁰ - القرطبي، الاستيعاب في معرفة الأصحاب، دار الحيل، بيروت، طبع اول، 1412 هـ، ج 1، ص 219
- ²¹ - ابن كثير، أبو الفداء، عماد الدين، معجزات سيد الكونين، دار المطالعة، طبع اول 2010، حاصل پور شھر، ضلع بھاولپور پاکستان، ج 1، ص 43
- ²² - ابن أبي شيبه، أبو بكر، الكتاب المصنف في الأحاديث والآثار، 1409 هـ، ج 36553، ج 7، ص 329
- ²³ - أبو العباس - شهاب الدين، أحمد بن أبي بكر بن إسماعيل بن سليم بن قايماز بن عثمان البوصري الكنانى الشافعى إتحاف الخيرة المهرة بزوائد المسانيد العشرة، دار الوطن للنشر، الرياض، طبع اول، 1420 هـ - 1999 م، ج 6310، ج 7، ص 8

- ²⁴۔ السخاوی، شمس الدین، أبو الخیر محمد بن عبد الرحمن بن محمد المقاصد الحسنة فی بیان کثیر من الأحادیث المشتهرة علی ألسنة، دار الکتاب العربی- بیروت، طبع اول، 1405ھ- - 1985 م، ج 1، ص 520
- ²⁵۔ إسماعیل بن محمد العلونی الجرجی، کشف الخفاء ومزیل الإلباس عما شتهر من الأحادیث علی ألسنة الناس، مکتبه القدسی، حسام الدین القدسی- القاهرة، 1351ھ، ج 2، ص 129
- ²⁶۔ الأصهبانی، دلائل النبوة، ج 1، ص 42
- ²⁷۔ أبو بکر بن أبی شیبہ، عبد اللہ بن محمد بن إبراهیم بن عثمان بن خواستی العبسی، الکتاب المصنف فی الأحادیث والآثار، مکتبه الرشد- الریاض، طبع اول، 1409، ج 6، ص 317
- ²⁸۔ الزرکلی، خیر الدین بن محمود بن محمد بن علی بن فارس، الاعلام، دار العلم للملایین، الطبعة: الخامسة عشر- آیار / مایو 2002 م
- ²⁹۔ مسلم ابن الحجاج، صحیح مسلم، ج 4، ص 1782
- ³⁰۔ مسلم ابن الحجاج، صحیح مسلم، ج 227، ص 227
- ³¹۔ صدر الدین، أبو المعالی، محمد بن إبراهیم بن إسحاق السلی المناوی ثم القاهری، الشافعی، کشف المناهج والنائج فی تخریج أحادیث المصانیح، الدار العربیة للموسوعات، بیروت- لبنان، طبع اول، 1425ھ- - 2004 م، ج 5، ص 172
- ³²۔ الترمذی، سنن الترمذی، ج 5، ص 3628
- ³³۔ محیی السنہ، أبو محمد الحسین بن مسعود بن محمد بن الفراء البغوی الشافعی، مصابیح السنہ، دار المعرفة للطباعة والنشر والتوزیع، بیروت- لبنان، طبع اول، 1407ھ- - 1987 م، ج 6، ص 120
- ³⁴۔ محمد بن إسماعیل أبو عبد اللہ البخاری الجعفی، صحیح البخاری، دار طوق النجاة، طبع اول، 1422ھ- - ج 5376، ج 6، ص 193
- ³⁵۔ الماوردی، أبو الحسن علی بن محمد بن محمد بن حبیب البصری البغدادی، أعلام النبوة، دار و مکتبه الهلال- بیروت، طبع اول- 1409ھ، ج 1، ص 122
- ³⁶۔ الترمذی- سنن الترمذی، ج 1209- ج 3 ص 507
- ³⁷۔ محمد فواد بن عبد الباقي بن صالح بن محمد، اللؤلؤ والمرجان فیما اتفق علیه الشیخان، دار الحدیث، القاهرة، بتاریخ: 1407ھ- 1986 م، ج 1، ص 132
- ³⁸۔ محمد، اللؤلؤ والمرجان، ص 136
- ³⁹۔ علی بن سلطان محمد، أبو الحسن، نور الدین الملا الهروی القاری، مرقاة المفاتیح شرح مشکاة المصابیح، دار الفکر، بیروت- لبنان، طبع اول، 1422ھ- - 2002 م